

śrīḥ
śrīmatē rāmānujāya namaḥ
śrīmatē nigamāntamahādēśikāya namaḥ

śrīmannigamāntamahādēśikaiḥ anugṛhītā

॥ śrī bhūstutiḥ ॥

This document has been prepared by

Sunder Kidāmbi

with the blessings of

śrī raṅgarāmānuja mahādēśikan

His Holiness śrīmad āṇḍavan śrīraṅgam

śrīḥ
śrīmatē rāmānujāya namaḥ
śrīmatē nigamāntamahādēśikāya namaḥ

॥ śrī bhūstutiḥ ॥

śrīmān vēṅkaṭanāthāryaḥ kavitārkikakēsarī |
vēdāntācāryavaryō mē sannidhattāṃ sadā hṛdi ||

saṅkalpakalpalatikāmavadhiṃ kṣamāyāḥ
svēcchāvarāhamahiṣiṃ sulabhānukampām |
viśvasya mātaramakiñcanakāmadhēnum
viśvambharāmaśaraṇaḥ śaraṇaṃ prapadyē || 1 ||

tvāṃ vyāhṛtiḥ prathamataḥ praṇavaḥ priyaṃ tē
saṃvēdayatyakhilamantragaṇastamēva |
itthaṃ pratītavibhavāmitarēṣvidānīṃ
stōtuṃ yathāvadavanē ka ivārhati tvām || 2 ||

nityaṃ hitāhitaviparyayabaddhabhāvē
tvadvīkṣaṇaikavinivartyabahuvyapāyē |
mugdhākṣarairakhiladhāriṇi mōdamānā
mātaḥ stanandhayadhiyaṃ mayi vartayēthāḥ || 3 ||

saṅkalpakiṅkaracarācaracakravālāṃ
sarvātīśāyīnāmanantaśāyasya puṃsaḥ |
bhūmānamātmavibhavaiḥ punaruktayantī
vācāmabhūmirapi bhūmirasi tvamēkā || 4 ||

vēdhastṛṇāvadhi vihāraparicchadaṃ tē
viśvaṃ carācaratayā vyatibhidyamānam |

amba tvadāśritatayā paripōṣayanti
viśvambharasya dayitā'si tadēkanāmā || 5 ||

sarvaṃsahētyavanirityacalētimātaḥ
viśvambharēti vipulēti vasundharēti |
anyāni cānyavimukhānyabhīdhānavṛtṭyā
nāmānyamūni kathayanti tavānubhāvam || 6 ||

tāpān kṣīpan prasavitā sumanōgaṇānām
pracchāyaśītalatalaḥ pradiśan phalāni |
tvatsaṅgamādbhavati mādhami labdhapōṣaḥ
śākhāśatairadhigatō haricandanō'sau || 7 ||

smērēṇa vardhitarasasya mukhēndunā tē
nispandatām vijahatō nijayā prakṛtyā |
viśrāntibhūmirasi tattvatarāṅga pañktēḥ
vēlēva viṣṇujaladhēraprthagbhavantī || 8 ||

svābhāvikē vasumati śrutibhirvibhāvyē
patyurmahimni bhavatīm pratipannavāsām |
śaṅkē vimānavahanapratimāsamānāḥ
stambēramaprabhṛtayō'pi vahanti sattvāḥ || 9 ||

sambhāvayan madhuripuḥ praṇayānurōdhāt
vakṣaḥsthalēna varuṇālayarājakanyām |
viśvambharē bahumukhapratipannabhōgaḥ
śēṣātmanā tu bhavatīm śīrasā dadhāti || 10 ||

krīḍāvarāhadayitē kṛtināḥ kṣitīndrāḥ
saṅkrandanastaditarē'pi diśāmadhīśāḥ |

āmōdayanti bhuvanānyaḷikāśritānām
 amba tvadaṅghrirajasām pariṇāmabhēdaiḥ || 11 ||

bhūtēṣu yat tvadabhimānaviśēṣapātram
 pōṣam tadēva bhajatīti vibhāvayantaḥ |
 bhūtaṁ prabhūtaguṇapañcakamādyamētat
 prāyō nidarśanatayā pratipādayanti || 12 ||

kāntastavaiṣa karuṇājaladhiḥ prajānām
 ājñātilaṅghanavaśādupajātarōṣaḥ |
 ahnāya viśvajānani kṣamayā bhavatyā
 sarvāvagāhanasahāmupayātyavasthām || 13 ||

āśvāsanāya jagatām puruṣē parasmin
 āpannarakṣaṇadaśāmabhinētukāmē |
 antarhitētaraguṇādabalāsvabhāvāt
 audanvatē payasi majjanamabhyanaīṣiḥ || 14 ||

pūrvam varāhavapuṣā puruṣōttamēna
 prītēna bhōgisadanē samudīkṣitāyāḥ |
 pādāhatāḥ pralayaavāridhayastavāsan
 udvāhamāṅgaḷavidhērucitā mṛdaṅgāḥ || 15 ||

vyōmātilaṅghini vibhōḥ pralayāmburāśau
 vēśantalēśa iva mātumaśakyamūrtēḥ |
 sadyaḥ samudravasanē sarasairakārṣiḥ
 ānandasāgaramapāramapāṅgapātaiḥ || 16 ||

daṁṣṭrāvidāritamahāsuraśōṇitāṅkaiḥ
 aṅgaiḥ priyastava dadhē parirambhalīlām |

sā tē payōdhijalakēḷisamutthitāyāḥ
sairandhrikēva vidadhē navamaṅgarāgam || 17 ||

anyōnyasaṃvalanaajṛmbhitatūryaghōṣaiḥ
saṃvartasindhusalilairvihitābhiṣēkā |
ēkātapatrayasi viśvamidam guṇaiḥ svaiḥ
adhyāsyā bharturadhikōnnatamaṃsapīṭham || 18 ||

bhartustamālarucirē bhujamadhyabhāgē
paryāyamauktikavatī pṛṣataiḥ payōdhēḥ |
tāpānubandhaśamanī jagatāṃ trayāṇāṃ
tārāpathē sphurasi tārakitā niśēva || 19 ||

āsaktavāsavaśarāsanapallavaistvām
saṃvṛddhayē śubhataṭidguṇajālaramyaiḥ |
dēvēśadivya mahiṣīm dhṛtasindhutōyaiḥ
jīmūtaratnakalaśairabhiṣiñcati dyauḥ || 20 ||

āvirmadairamaradantibhiruhyamānām
ratnākarēṇa rucirām raśanāguṇēna |
mātastrilōkajanānīm vanamālinīm tvām
māyāvarāhamahiṣīmavayanti santaḥ || 21 ||

niṣkaṇṭakapraśamayōganiṣēvaṇīyām
chāyāviśēṣaparibhūtasamastatāpām |
svargāpavargasaraṇīm bhavatīmuśanti
svacchandāsūkaravadhūmavadhūtapaṅkāṃ || 22 ||

gaṇḍōjjvalām gahanakuntaḷadarśanīyām
śailastanīm taraḷanirjharalambahārām |

śyāmāṃ svatastriyugasūkaragēhini tvam
vyaktiṃ samudravasanāmubhayiṃ bibharṣi || 23 ||

niḥsaṃśayairnigamasīmani viṣṇupatni
prakhyāpitaṃ bhṛgumukhairmunibhiḥ pratītaiḥ |
paśyantyananyaparadhīrasasaṃskṛtēna
santaḥ samādhinayanēna tavānubhāvam || 24 ||

sañcōditā karuṇayā caturaḥ pumarthān
vyātanvatī vividhamantragaṇōpagītā |
sañcintyasē vasumati sthirabhaktibandhaiḥ
antarbahiśca bahudhā praṇidhānadakṣaiḥ || 25 ||

krīḍāgrhītakamalādiviśēṣacihnām
viśrāṇitābhayakarām vasudhē sabhūtim |
daurgatyadurviṣavināśasudhānadīm tvām
sañcintayan hi labhatē dhanadādhikāram || 26 ||

udvēlakalmaṣaparamparitādamarṣāt
uttaṃsitēna harimañjalinā'pyadhṛṣyam |
ākasmikō'yamadhigamyayati prajānām
amba tvadīyakaruṇāpariṇāma ēva || 27 ||

pratyēkamabdaniyutairapi durvyapōhāt
prāptē vipākasamayē janitānutāpāt |
nityāparāadhanivahāccakitasya jantōḥ
gantum mukundacaraṇau śaraṇam kṣamē tvam || 28 ||

trāṇābhisandhisubhagē'pi sadā mukundē
saṃsāratantravahanēna viḷambamānē |

rakṣāvidhau tanubhṛtāmanaghānukampā
mātaḥ svayaṃ vitanuṣē mahatīmapēkṣām || 29 ||

dharmadruhaṃ sakaladuṣkṛtisārvabhaumam
ātmānabhijñāmanutāpalavōjjhitaṃ mām |
vaitānasūkarapatēścaraṇāravindē
sarvaṃsahē nanu samarpayitum kṣamā tvam || 30 ||

tāpatrayīm niravadhiṃ bhavatīdayārdrāḥ
saṃsāragharmajanitām sapadi kṣipantaḥ |
mātarbhajantu madhurāmṛtavarṣamaitrīm
māyāvarāhadayitē mayi tē kaṭākṣāḥ || 31 ||

patyurdakṣiṇapāṇīpaṅkajapuṭē vinyastapādāmbujā
vāmaṃ pannagasārvabhaumasadrśaṃ paryaṅkayantī bhujam |
pōtrasparśalasatkapōlaphalakā phullāravindēkṣaṇā
sā mē puṣyatu maṅgalānyanudinaṃ sarvāṇi sarvaṃsahā || 32 ||

asyēśānā jagata iti yā śrūyatē viṣṇupatnī
tasyāḥ stōtraṃ viracitamidaṃ vēṅkaṭēśēna bhaktyā |
śraddhābhaktipracayaguruṇā cētasā saṃstuvānaḥ
yadyat kāmyaṃ sapadi labhatē tatra tatra pratiṣṭhām || 33 ||
|| iti śrī bhūstutiḥ samāptā ||

kavitārkikasimhāya kalyāṇaguṇaśālinē |
śrīmatē vēṅkaṭēśāya vēdāntaguravē namaḥ ||